



## Stqarrija għall-Istampa Il-Lussemburgu, it-13 ta' Novembru 2020

### Kontroll tal-prestazzjoni tal-programmi tal-UE: riżultati mħallta, filwaqt li jeħtieġ li jsir titjib ulterjuri fil-kwalità tal-informazzjoni

Skont rapport ġdid li ġie ppubblikat illum mill-Qorti Ewropea tal-Awdituri (QEA), ir-rappurtar tal-Kummissjoni Ewropea dwar kemm kienet tajba l-prestazzjoni tal-programmi ta' nfiq tal-UE juri riżultati mħallta. Filwaqt li l-awdituri jilqgħu l-fatt li r-rappurtar qed ikompli jitjeb u jsir aktar ibbilanċjat, huma jiġbdu wkoll l-attenzjoni għal għadd ta' problemi: il-kwalità tal-valutazzjonijiet tal-prestazzjoni mwettqa mill-Kummissjoni għadha tvarja fost il-programmi, u l-istabbiliment ta' indikaturi tal-prestazzjoni robusti u informattivi għadu jirrapprezenta sfida. Huma jgħidu wkoll li jenħtieġ li l-Kummissjoni taħdem mal-Istati Membri biex tkompli żżid l-affidabbiltà tad-*data* fir-rappurtar tagħha dwar il-prestazzjoni tal-baġit.

L-awdituri eżaminaw jekk il-Kummissjoni għandhiex proċess robust għar-rappurtar annwali ta' livell għoli dwar il-prestazzjoni tal-politiki u l-programmi ta' nfiq tal-UE u jekk dawn jilħqux l-objettivi tagħhom b'mod effettiv, effiċjenti u ekonomiku. *"Iċ-ċittadini jridu jkunu jafu jekk il-programmi tal-UE jwasslux riżultati u valur għall-flus,"* qal Jan Gregor, il-Membru tal-QEA responsabbli għar-rapport. *"Il-Kummissjoni għandha proċeduri tajbin għat-tnejn ta' rapporti ta' livell għoli dwar il-prestazzjoni u tipprezenta valutazzjonijiet aktar ċari u bbilanċjati minn dawk preċedenti. Madankollu, ma tindikax b'mod ċar l-affidabbiltà tal-informazzjoni rappurtata."*

Fi snin riċenti, ir-rappurtar dwar il-prestazzjoni annwali mwettaq mill-Kummissjoni evolva minn gabra ta' rapporti awtonomi f'pakkett aktar koerenti. Dan issa jinkludi taqsimiet dwar il-valutazzjonijiet tal-prestazzjoni għal kull programm ta' nfiq, li huwa żvilupp pożittiv sinifikanti. Madankollu, l-awdituri jqisu li l-valutazzjonijiet tal-Kummissjoni fir-Rapport Annwali dwar il-Ġestjoni u l-Prestazzjoni (AMPR), li huwa aktar konciz u ta' livell għoli, għandhom it-tendenza li jipprezentaw stampa li hija pożittiva żżejjed, meta mqabbla mar-rappurtar aktar dettaljat fid-dikjarazzjonijiet tal-programmi. Barra minn hekk, l-awdituri jgħidu li għadu mhux possibbli li ssir valutazzjoni sħiħa tal-prestazzjoni għal ċerti programmi, dovut prinċipalment għall-informazzjoni limitata pprovduta. Minkejja dan, abbażi tal-indikaturi pprezentati għall-2019, kif ukoll tal-evalwazzjonijiet reċenti tal-Kummissjoni u l-awdituri proprji tagħha, huma vvalutaw jekk il-

*L-iskop ta' din l-istqarrija għall-istampa huwa li jingħataw il-messaġġi prinċipali tar-rapport dwar il-prestazzjoni tal-baġit tal-UE maħruġ mill-Qorti Ewropea tal-Awdituri. Ir-rapport sħiħ jinsab fuq [eca.europa.eu](http://eca.europa.eu).*

## ECA Press

12, rue Alcide De Gasperi - L-1615 Luxembourg

E: [press@eca.europa.eu](mailto:press@eca.europa.eu) @EUAuditors [eca.europa.eu](http://eca.europa.eu)

programmi fl-oqsma prinċipali kollha tal-baġit tal-UE kinux “fit-triq it-tajba” biex jilħqu l-miri tagħhom.

**Kompetittività:** għall-programm ta’ riċerka tal-UE Orizzont 2020, ma hemm l-ebda indikazzjoni li l-prestazzjoni tinsab f’riskju, u hemm ħafna eżempji ta’ proġetti li kellhom suċċess. L-awdituri sabu każ b’saħħtu għal dan il-programm li jipprovdi valur miżjud tal-UE permezz tal-unicità u l-karattru pan-Ewropew tiegħu. Għal programm emblematicu ieħor, il-fond FEIS (“il-pjan Juncker”), l-indikaturi juru li qiegħed fit-triq it-tajba biex jimmobilizza investment ta’ EUR 500 biljun. Madankollu, l-awdituri josservaw illi s-suq seta’ akkomoda sehem minn dawk l-investimenti u jwissu dwar kalkoli multiplikaturi li ġew ddikjarati b’mod eċċessiv u li jistgħu jikkontribwixxu għal valutazzjoni li hija pożittiva żżejjed.

**Koeżjoni:** għalkemm il-Kummissjoni u l-Istati Membri kienu diġa’ rrevedew il-miri inizjali għall-perjodu 2014-2020, ftit aktar minn terz tal-indikaturi għall-Fond Ewropew għall-Iżvilupp Reġjonali u l-Fond ta’ Koeżjoni juru progress f’waqtu. Qabel it-tifqigħa tal-kriżi tal-COVID-19, il-biċċa l-kbira mill-miri għall-impjiegi u għall-edukazzjoni x’aktarx li kienu se jintlaħqu sal-2020, iżda l-progress rigward l-R&Ż, il-faqar u l-inkluzjoni soċjali baqa’ lura. F’dan il-qasam ta’ politika, id-*data* proprja tal-Kummissjoni dwar il-prestazzjoni tindika li l-programmi ma laħqux għalkollox l-aspettattivi inizjali.

**Riżorsi naturali:** skont l-awdituri, ir-rappurtar tal-Kummissjoni għall-2019 dwar il-prestazzjoni tal-PAK jippreżenta narrattiva li hija pożittiva żżejjed u mhux iffukat fuq ir-riżultati. Dgħufija ewlenija hija li l-indikaturi tal-prestazzjoni għall-perjodu 2014-2020 mhumiex ibbażati fuq logika ta’ intervent dettaljata għall-għoti ta’ appoġġ finanzjarju mill-PAK. Pereżempju, il-pagamenti diretti lill-bdiewa naqqsu l-volatilità tal-introjtu tagħhom, iżda mhumiex immirati biex jgħinu lill-bdiewa jiksbu standard ta’ għajxien ġust. Barra minn hekk, instab li l-miżuri tal-PAK għandhom impatt baxx fl-indirizzar tat-tibdil fil-klima.

**Sigurtà u ċittadinanza:** ir-rappurtar tal-Kummissjoni ma jindikax jekk il-Fond għall-Asil, il-Migrazzjoni u l-Integrazzjoni huwiex qed jagħmel progress sodisfaċenti lejn l-ilħuq tal-objettiv tiegħu, iżda l-informazzjoni disponibbli tindika r-rilevanza tiegħu u l-valur miżjud tal-UE li jipprovdi. Għall-integrazzjoni u l-migrazzjoni legali, l-indikaturi juru l-kisbiet tiegħu f’dawl pożittiv, anke minħabba l-fatt li l-impatti fuq terminu twil għadhom ma jistgħux jiġu vvalutati (bħal pereżempju d-differenzi bejn il-prospetti tal-impjieg bejn il-migranti u ċ-ċittadini tal-UE).

**Ewropa Globali:** il-Kummissjoni ma tipprovdiż biżżejjed informazzjoni għal valutazzjoni tal-prestazzjoni robusta ta’ żewġ strumenti ta’ finanzjament, jiġifieri wieħed għall-kooperazzjoni mal-pajjiżi li qed jiżviluppaw u l-ieħor għar-relazzjonijiet mal-ġirien tan-Nofsinar u tal-Lvant tal-UE. Madankollu, għal dan tal-aħħar, l-indikaturi jiżvelaw xejra pożittiva rigward it-tnaqqis tal-faqar, l-edukazzjoni, l-ugwaljanza bejn il-ġeneri u l-iżvilupp uman, kif ukoll xejra li sejra għall-aġġer rigward il-konsolidazzjoni tad-demokrazija, l-istat tad-dritt u l-istabbiltà politika.

Fl-aħħar nett, l-awdituri jirrikonoxxu li l-partijiet awditjati minnhom implimentaw il-biċċa l-kbira mir-rakkomandazzjonijiet preċedenti tagħhom għat-titjib fil-prestazzjoni tal-programmi tal-UE. Madankollu hemm lok għal progress ulterjuri.

### **Informazzjoni ġenerali**

Il-baġit tal-UE għall-perjodu 2014-2020 jipprovdi EUR 1 092 biljun permezz ta' 58 programm ta' nfiq. L-awdituri kkampjunaw disgħa minnhom, li kienu jammontaw għal madwar 75 % tal-pagamenti kollha li saru sa tmiem l-2019. Il-QEA qiegħda tivvaluta dejjem aktar kemm il-prestazzjoni tal-politiki u l-programmi tal-UE hija tajba u jekk dawn iwasslux valur miżjud tal-UE. Hija tirrapporta dwar il-prestazzjoni tal-azzjoni tal-UE prinċipalment permezz ta' [rapporti speċjali](#). Għall-ewwel darba din is-sena hija ppubblikat rapport dwar il-prestazzjoni tal-baġit tal-UE li jħares lejn ir-rizultati u l-progress tal-programmi tal-UE fi tmiem l-2019 f'kull qasam ta' politika tal-qafas finanzjarju pluriennali, li attwalment huwa disponibbli biss bl-Ingliż fuq [eca.europa.eu](#). Dan ir-rapport pilota jifforma parti mir-rappurtar annwali tal-QEA u jikkomplementa r-rapport annwali dwar l-implimentazzjoni tal-baġit tal-UE għall-2019, li ġie ppubblikat reċentement, u sar b'rispons għas-sejħa tal-Parlament Ewropew u tal-Kunsill għal fehim aktar approfondit dwar il-prestazzjoni ta' kull politika Ewropea.

### **Kuntatt għall-istampa għal dan ir-rapport**

*Damijan Fišer – E: [damijan.fiser@eca.europa.eu](mailto:damijan.fiser@eca.europa.eu) T: (+352) 4398 45510 / M: (+352) 621 552 224*